



# देवीच्या आरत्या

## देवीची नवरात्राची आरती

उदो बोला उदो, अंबाबाई माऊलीचा हो ।

उदो कारे गर्जती, काय महिमा वर्णू तिचा हो । उदो बोला उदो ॥ धृ॥

अश्विन शुद्ध पक्षी, अंबा बैसली सिंहासनी हो । प्रतिपदेपासून, घटस्थापना ती करूनी हो ।

मूलमंत्रजप करूनी, भोवते रक्षक ठेवोनी हो । ब्रम्हा विष्णू रुद्र, आईचे पूजन करती हो ॥१॥ उदो बोला  
द्वितीयेचे दिवशी, मिळती चौसष्ट योगिनी हो । सकळांमध्ये श्रेष्ठ, परशुरामाची जननी हो ।

कस्तुरी मळवट, भांगी शेंदूर भरूनी हो । उदो कारे गर्जती, सकळ चामुंडा मिळुनी हो ॥२॥ उदो बोला  
तृतीयेचे दिवशी, अंबे श्रृंगार मांडिला हो । मळवट पातळ चोळी, कंठी हार मुक्ताफळा हो ।

कंठीचे पदके कासे, पितांबर पिवळा हो । अष्टभुजा मिरविती, अंबे सुंदर दिसे लीला हो ॥ ३॥ उदो बोला  
चतुर्थीचे दिवशी, विश्वव्यापक जननी हो,। उपासका पाहसी, अंबे प्रसन्न अंतःकरणी हो ।

पूर्णकृपे तारिणी, जगन्माते मनमोहिनी हो । भक्तांच्या माऊली, सुर ते येती लोटांगणी हो ॥४॥ उदो बोला  
पंचमीचे दिवशी, व्रत ते उपांगललिता हो । अर्घ्य पाद्य पूजने, तुजला भवानी स्तविती हो ।

रात्रीचे समयी, करिती जागरण, हरिकथा हो । आनंदे प्रेम ते, आले सद्भावे क्रीडता हो ॥५॥ उदो बोला  
षष्ठीचे दिवशी, भक्ता आनंद वर्तला हो । घेऊनी दिवट्या हस्ती, हर्षे गोंधळ घातला हो ।

कवडी एक अर्पिता, देसी हार मुक्ताफळा हो । जोगवा मागता प्रसन्न झाली भक्तकुळा हो ॥६॥ उदो बोला  
सप्तमीचे दिवशी, सप्तश्रृंग गडावरी हो । तेथे तू नांदसी, भोवती पुष्पे नानापरी हो ।

जाई जुई शेवंती, पूजा रेखीयली बरवी हो । भक्त संकटी पडता, झेलूनी घेसी वरचे वरी हो ॥७॥ उदो बोला  
अष्टमीचे दिवशी, अष्टभुजा नारायणी हो । सह्याद्री पर्वती, पाहिली उभी जगत् जननी हो ।

मन माझे मोहीले, शरण आलो तुजलागुनी हो । स्तनपान देऊनी, सुखी केले अंतःकरणी हो ॥८॥ उदो बोला  
नवमीचे दिवशी, नव दिवसांचे पारणे हो । सप्तशती जप, होमहवने सद्भक्ती करूनी हो ।

षड्रस अन्ने नैवेद्यासी, अर्पियली भोजनी हो । आचार्य ब्राह्मणा, तृप्त केले कृपेकरूनी हो ॥९॥ उदो बोला  
दशमीचे दिवशी, अंबा निघे सिमोल्लंघनी हो । सिंहारूढ करी दारुण, शस्त्रे अंबे त्वा घेऊनी हो ।

शुंभ निशुंभादिक राक्षसा, किती मारिणी रणी हो । विप्रा रामदासा, आश्रय दिधला तव चरणी हो ॥१०॥  
उदो बोला .....



# देवीच्या आरत्या

## दुर्गा देवीची आरती

दुर्गे दुर्घट भारी तुजविण संसारी। अनाथ नाथे अंबे करुणा विस्तारी।  
वारी वारी जन्म मरणांते वारी। हारी पडलो आता संकट निवारी॥१॥  
जय देवी जय देवी महिषा सुरमथिनी। सुरवर ईश्वर वरदे तारक संजीवनी॥धृ॥  
तुजवीण भुवनी पाहता तुज ऐसे नाही। चारी श्रमले परंतु न बोलवे काही।  
साही विवाद करिता पडले प्रवाही। ते तू भक्तालागी पावसी लवलाही | जय देवी ॥२॥  
प्रसन्न वदने प्रसन्न होती निजदासा। क्लेशांपासूनी सोडवी तोडी भवपाशा।  
अंबे तुजवाचून कोण पुरवील आशा। नरहरी तल्लीन झाला पदपंकजलेशा॥३॥

## महालक्ष्मीची आरती -१

जयदेव जयदेवी जय लक्ष्मीमाता। प्रसन्न होऊनिया वर देई आता ॥धृ॥  
विष्णुप्रिये तुझी सर्वांतरी सत्ता। धन दौलत देई लक्ष्मीव्रत करिता॥१॥  
विश्वव्यापक जननी तुज ऐसी नाही। धावसी आम्हालागी पावसी लवलाही॥२॥  
त्रैलोक्य धारिणी तू भक्ता लाभे सुखशांती। सर्व सर्वही दुःख सर्व ती पळती॥३॥  
वैभव ऐश्वर्याचे तसेच द्रव्याचे। देसि दान वरदे सदैव सौख्याचे॥४॥  
यास्तव अगस्ती बन्धु आरती ओवाळी। प्रेमे भक्तासवे लोटांगण घाली॥५॥

## महालक्ष्मीची आरती - २

जय देवी जय देवी जय महालक्ष्मी | वससी व्यापकरूपे राहे निश्चलरूपे तू स्थूलसुक्ष्मी ॥ जय.  
करवीरपुरवासिनी सुरवर मुनिमाता | पुरहर वरदायिनी मुरहर प्रियकांता |  
कमलाकारे जठरी जन्मविला धाता | सहस्रवदनी भूधर नपुरे गुणगाता ॥१॥ जय.  
मातुल्लिंग गदा खेटक रविकिरणी | झळके हाटकवाटी पीयूष रसपाणि |  
माणिक रसना सुरंग वसना मृगनयनी | शशीकर वदना राजस मदनाची जननी ॥२॥ जय.  
तारा शक्ती अगम्या शिवभजका गौरी | सांख्य म्हणती प्रकृती निर्गुण निर्धारी |  
गायत्री नीजबीजा निगमागमसारी | प्रगटे पद्मावती निजधर्माचारी ॥३॥ जय.  
अमृत भरिते सरिते अघदुरिते वारी | मारी दुर्घट असुरा भवदुस्तर तारी |  
वारी माया पटल प्रणमत परिवारी | हे रूप चिद्रूप दावी निर्धारी ॥४॥ जय.  
चतुराननाने कुशित कर्माच्या ओळी | लिहिल्या असतिल माते माझे निजभाळी |  
पुसोनि चरणातळी पदसुमने क्षाळी | मुक्तेश्वर नागर क्षीरसागर बाळी ॥५॥ जय.



# देवीच्या आरत्या

## संतोषी मातेची आरती

जय देवी श्री देवी संतोषी माते। वंदन भावे माझे तव पदकमलाते॥१॥  
श्रीलक्ष्मीदेवी तूं श्रीविष्णूपत्नी। पावसी भक्तालागी अति सोप्या यत्नी॥  
जननी विश्वाची तू जीवन चिच्छक्ती। शरण तुला मी आलो नुरवी आपती॥१॥  
गुरूवारी श्रध्देने उपास तव करिती। आंबट कोणी काही अन्न न सेवीती॥  
गूळ चण्याचा साधा प्रसाद भक्षीती। मंगल व्हावे म्हणूनी कथा श्रवण करिती॥२॥  
जे कोणी नरनारी व्रत तव आचरिती। अनन्य भावे तुजला स्मरूनी प्रार्थती॥  
त्याच्या हाकेला तू धावूनिया येसी। संतती वैभव कीर्ती धनदौलत देसी॥३॥  
विश्वाधारे माते प्रसन्न तू व्हावे। भवभय हरूनी आम्हा सदैव रक्षावे॥  
मनीची इच्छा व्हावी परिपूर्ण सगळी। म्हणूनी मिलिंद माधव आरती ओवाळी॥४॥

## अन्नपूर्णेची आरती

श्री अन्नपूर्णे देवी जयजय जगदंबे जननीं । तुज ऐसी देवता नाही कोणी त्रिभूवनी ॥ धृ. ॥  
विप्र धनंजय त्याची भार्या सुलक्षण होती । ती दोघेही अनन्यभावे तव भक्ति करिती ॥  
तुझ्या प्रसादे झाली त्यांना पुत्राची प्राप्ती ॥ सुखशांती लाभली देवी ऐशी तव कीर्ती ॥ १ ॥  
नरदेहाचें सार्थक होते तव पूजन करूनी । नामस्मरणे सकलही जाती भवसागर तरूनी ॥  
जीवन जरि हें भरले आहे व्याधि - उपाधींनीं । प्रसन्न परि तू होता सारे भय जाते पळूनी ॥ २ ॥  
छंद मनाला तुझा लागला मी करितो धांवा । धावुनी ये देवते पाहुनी मम भक्तीभावा ॥  
अखंड शाश्वत प्रेमसुखाचा दे मजला ठेवा ॥ जन्ममृत्यूचा फेरा चुकवी ठाव पदी द्यावा ॥ ३ ॥  
तूं माझी माऊली जाण मी बालक तव तान्हा । क्षमस्व माते अपराधांची करूं गणना ॥  
अन्नवस्त्र दे वैभव सारे सुखभोगहि नाना । मिलिंदमाधव करी प्रार्थना वंदुनी तव चरणां ॥ ४ ॥